



Vahehongofulú pe 'Aisi Kilimí?



'E lava 'e Keiti 'o totongi fakafoki ia 'amui ange, 'ikai ko ia?

Fai 'e Mikaela Uilikini
(Makatu'unga 'i ha talanoa mo'oni)

Na'e hoko 'a e talanoa ko 'eni 'i he 'Tunaiteti Siteiti 'o 'Ameliká.
Na'e tau 'e Keiti mo hono tuonga'ane ko Kalisitiane 'ena pasikalá 'i he musié.

"Te ke fiema'u ha 'aisi kilimi 'i he falekoloá?" Ko e fehu'i ange ia 'a Kalisitiane.

"'Io!" Ko Keiti ange ia. Na'e vela 'aupito 'a tu'a, pea ko ha ngāue lahi 'a e heka pasikalá. Na'e ongo lelei 'aupito 'a e 'aisi kilimí!

Na'e lele 'a Keiti ki loto. Na'a ne ma'u e ki'i kato na'a ne tauhi ai 'ene pa'anga. 'I he'ene fakaava haké, na'a ne fakafulofula. Na'e 'ikai ke ne ma'u ha pa'anga fe'unga ki he 'aisi kilimí.

Na'a ne hila atu leva ki he hina pa'anga 'i he'ene funga laupapá. Na'a ne tauhi ai 'ene pa'anga vahehongofulú ke 'ave ki he pīsopé. Na'e 'i ai ha pa'anga fe'unga ai ki he 'aisi kilimí!

Na'e to'o 'e Keiti ha pa'anga mei he'ene fo'i hina vahehongofulú. Na'a ne fakavave atu leva mo Kalisitiane ki he falekoloá 'o fili 'a e ngaahi feleiva na'a na fie ma'u. Na'e ki'i ongo'i halaia 'a Keiti 'i he'ene kai 'ene fo'i 'aisi kilimi sokolefí. Ka na'e 'ikai ke fu'u lahi 'a e pa'anga na'a ne to'ó. Te ne lava 'o totongi fakafoki 'amui ange.

Hili ha ngaahi uike si'i mei ai, na'e toe 'alu 'a Keiti ke 'omai ha'ane 'aisi kilimi. Na'e te'eki pē ke ne ma'u ha pa'anga fe'unga, ko ia na'a ne to'o ha ki'i pa'anga lahi ange mei he'ene hina vahehongofulú. Na'a ne pehē loto pē, *Te u totongi fakafoki pē mo 'eni.*

Na'e toutou to'o ma'u pē 'e Keiti ha pa'anga mei he'ene fo'i hina vahehongofulú. Na'a ne palōmesi ma'u pē te ne totongi fakafoki ia. Ka na'e faingata'a ke ne manatu'i 'a e lahi 'o e pa'anga na'a ne to'ó. Pea na'e 'ikai ke ne ma'u ha pa'anga fe'unga ke fetongi 'aki ia.

Ne 'ikai fuoloa kuo hokosia e taimi ke 'initaviu vahehongofulu ai hono fāmilí. Te nau fakataha mo Pīsope Leaviti. Te ne 'eke kiate kinautolu takitaha pe na'a nau totongi vahehongofulu kakato 'i he pa'anga kotoa pē ne nau ma'u he ta'u ko iá.

'I he Sāpate ko iá, na'e fa'o ai 'e Keiti 'a e toenga 'o 'ene pa'anga vahehongofulú 'i ha sila pea 'oange ia ki he pīsopé. Ka na'a ne 'ilo'i na'e 'ikai fe'unga ia. Na'a ne ongo'i puke.

Na'e tangutu fakataha kimui ange 'a e fāmilí 'o Keiti 'i he 'ōfisi 'o Pīsope Leavití.

"Ko ha tokotaha totongi vahehongofulu kakato koe?" Ko e fehu'i ange ia 'a Pīsope Leaviti kia Kalisitiane.

"'Io!" Ko Kalisitiane ange ia.

Na'e hiki 'a Keiti mo hono seá. 'E sai pē nai ke tala-ange ki ai 'okú ne totongi vahehongofulu kakato foki

mo ia? Kuo te'ekiai ke ne totongi kakato 'ene vahehongofulú, ka kuo pau ke ne fai ia!

"Ko ha tokotaha totongi vahehongofulu kakato koe?" Ko e fehu'i ange ia 'a Pīsope Leaviti kia Keiti.

Na'e sio pē 'a Keiti ki lalo. 'E hala ia ke loi.

Na'a ne pehē le'osi'i ange, "'Ikai. Na'a ku faka'ao-nga'i ha ni'hi 'o 'eku pa'anga vahehongofulú ke fakatau 'aki ha 'aisi kilimi."

"'Oku ou 'ilo 'oku hounga'ia 'a e Tamai Hēvaní 'i he vahehongofulu na'a ke totongi. Pea 'i he taimi 'oku tau fai ai ha fili 'oku halá, te tau lava 'o fakatomala mo feinga ke toe lelei ange." Na'e malimali 'a Pīsope Leaviti kia Keiti. "'Oku ou 'ilo te ke feinga ke totongi kakato ho'o vahehongofulú 'i he kaha'ú."

Na'e kamo pē 'a Keiti. Na'a ne fiema'u ke ne hoko ko ha tokotaha totongi vahehongofulu kakato!

'I he'ene toe ma'u ha pa'anga, na'e fa'o 'e Keiti ha peseti 'e 10 'i he'ene hina vahehongofulú. Hili iá, na'a ne toe tñaki ha ki'i sēniti lahi ange. Na'a ne fifili'oku fe'unga nai 'eni ke fetongi 'aki e me'a na'a ku to'ó? Na'a ne toe tñaki atu ha me'a lahi ange, telia na'a 'ikai ke feu'nga.

Ka na'a ne kei ongo'i halaia pē. Mahalo pē te ne lava 'o totongi ha vahehongofulu lahi ange kae 'oua kuó ne ongo'i kuó ne fetongi kotoa ia. Na'a ne ala hake leva 'o puke hono 'ulú.

Na'e hū mai 'ene fa'eé ki he lokí. "Ko e hā e me'a 'oku hokó?"

Na'e māpuhoi 'a Keiti. "'Oku 'ikai ke u 'ilo pe ko e hā e lahi 'o e vahehongofulu 'oku fiema'u ke u totongi ki he me'a na'a ku faka'aoonga'i."

Na'e fā'ofua 'ene fa'eé kia Keiti. Na'a ne pehe ange, "'Oku ou fiefia 'okú ke fie fakalelei' ho'o fehalaāki. Ka ko e taimi 'e ni'hi 'oku tau fiema'u pē ke kamata 'i he tu'unga 'oku tau 'i ai pea tau toe feinga pē. 'E fakamolemole'i kitautolu 'e he Tamai Hēvaní 'i he taimi 'oku tau fai ai hotau lelei tahá ke fakatomalá."

Na'e mo'oni nai ia? Na'a mo 'ene fehalaaki 'i he vahehongofulú?

'I he mavahe 'ene fa'eé, na'e lotu 'a Keiti. "Tamai Hēvani, 'oku ou kole fakamolemole atu 'i he 'ikai ke u totongi kotoa 'eku vahehongofulú. 'Oku ou fie totongi fakafoki ia, ka 'oku 'ikai ke u 'ilo'i pe ko e hā e lahi hoku mo'ua. Te ke fakamolemole'i nai au pea tuku ke u toe kamata fo'ou mo toe feinga pē?"

Na'e ongo'i nonga 'a Keiti. Na'e ongo fakafiefa ke kole fakamolemole. Na'a ne 'ilo'i 'e tokoni'i ia 'e he Tamai Hēvaní ke toe lelei ange! ●